

பிரசார் பாரதி

அகில இந்திய வானொலி, சென்னை-4

31 05 2026

7 15

ஞாயிற்றுக்கிழமை

காலை

தலைப்புச் செய்திகள்

1. ஆபரேஷன் சிந்தூர் நடவடிக்கையில் இந்திய கடற்படை முக்கிய பங்கு வகித்ததாக பாதுகாப்புத்துறை அமைச்சர் திரு. ராஜ்நாத் சிங் தெரிவித்துள்ளார்.
2. இந்தியா - மியான்மர் இடையேயான நட்புறவு வலுவடையும் என்று வெளியுறவு அமைச்சர் திரு ஜெய்சங்கர் தெரிவித்துள்ளார்.
3. உலக அளவிலான உற்பத்தி மையமாக இந்தியாவை உருவெடுக்கச் செய்யும் வகையில், நடவடிக்கைகள் மேற்கொள்ளப்பட்டு வருவதாக மத்திய அமைச்சர் திரு கிரிராஜ் சிங் கூறியுள்ளார்.
4. உத்தராகண்ட் மாநிலத்தில் நேரிட்ட வெவ்வேறு விபத்துகளில் 11 பேர் உயிரிழந்துள்ளனர்.
5. 17 வயதுக்கு உட்பட்டோருக்கான ஆசிய மல்யுத்த சாம்பியன்ஷிப் போட்டியில், இந்தியா 2 தங்கம், 3 வெள்ளி, 6 வெண்கலப் பதக்கங்களை வென்றது.

--- இனி விரிவான செய்திகள் ---

<<<<>>>>

ஆபரேஷன் சிந்தூர் நடவடிக்கையில் இந்திய கடற்படை முக்கிய பங்கு வகித்ததாக பாதுகாப்புத்துறை அமைச்சர் திரு. ராஜ்நாத் சிங் தெரிவித்துள்ளார்.

லக்னோவில் விமானம் மற்றும் கடற்படையின் அருங்காட்சியகத்தை திறந்து வைத்து அவர் உரையாற்றினார்.

இந்த நடவடிக்கையின்போது அரபிக்கடல் பகுதியில் இந்திய கடற்படை தயார் நிலையில் வைக்கப்பட்டிருந்ததாகவும், இதன் மூலம் பாகிஸ்தான் கடற்படையின் செயல்பாடுகள் கட்டுப்படுத்தப்பட்டதாகவும் திரு. ராஜ்நாத் சிங் கூறினார்.

இந்நிகழ்ச்சியில் பேசிய கடற்படைத் தளபதி அட்மிரல் தினேஷ் திரிபாதி, ஆபரேஷன் சிந்தூர் நடவடிக்கை முப்படைகளின் ஒருங்கிணைந்த செயல்பாடுகளுக்கு சிறந்த உதாரணமாக திகழ்கிறது என்று குறிப்பிட்டார்.

<<<<>>>>

இந்தியா - மியான்மர் இடையேயான நட்புறவு வலுவடையும் என்று வெளியுறவு அமைச்சர் திரு ஜெய்சங்கர் தெரிவித்துள்ளார்.

சமூக வலைதளத்தில் இக்கருத்தைப் பதித்துள்ள அவர், மியான்மர் அதிபரின் இந்தியப் பயணம் இதற்கு உதவிடும் என்று குறிப்பிட்டுள்ளார்.

இரு நாடுகளுக்கிடையே பல்வேறு துறைகளில் பரஸ்பரம் இருதரப்பு ஒத்துழைப்பு மேம்படும் என்றும் அவர் நம்பிக்கை தெரிவித்துள்ளார்.

ஐந்து நாள் அரசுமுறைப் பயணமாக இந்தியா வந்துள்ள மியான்மர் அதிபர் திரு. U Min Aung Hlaing, பிரதமர் திரு நரேந்திர மோடியைச் சந்தித்து பேச்சு நடத்துகிறார்.

நாளை மறுநாள் மும்பை செல்லும் அவர், பல்வேறு தொழில் நிறுவனங்களின் பிரதிநிதிகளுடன் கலந்துரையாடுகிறார்.

மியான்மர் அதிபராகப் பொறுப்பேற்று கொண்ட பின், திரு. U Min Aung Hlaing, இந்தியா வருவது இதுவே முதல்முறையாகும்.

<<<<>>>>

உற்பத்தி மற்றும் புதுமைக் கண்டுபிடிப்புகளுக்கான மையமாக இந்தியாவை உருவெடுக்கச் செய்யும் வகையில், பல்வேறு நடவடிக்கைகள் மேற்கொள்ளப்பட்டு வருவதாக மத்திய ஜவுளித் துறை அமைச்சர் திரு கிரிராஜ் சிங் தெரிவித்துள்ளார்.

ஆந்திர மாநிலம் விசாகப்பட்டினத்தில் நடைபெற்ற நிகழ்ச்சியில் பேசிய அவர், ஐவுளித் துறையில் ஏராளமான வாய்ப்புக்கள் உள்ளதாக கூறினார்.

சுயசார்பு இந்தியா மற்றும் இந்தியாவில் உற்பத்தி செய்வோம் போன்ற திட்டங்களின் கீழ், உள்நாட்டு உற்பத்தியை அதிகரிப்பதான முயற்சிகளுக்கு முன்னுரிமை அளிக்கப்பட்டு வருவதாக அவர் தெரிவித்தார்.

உற்பத்தித் துறையில் உலக அரங்கில் இந்தியாவை முன்னணி நாடாக நிலை நிறுத்துவதற்கான நடவடிக்கைகள் உத்வேகம் பெற்றுள்ளதாக திரு கிரிராஜ் சிங் தெரிவித்தார்.

<<<<>>>>

நவீன வானிலை கண்காணிப்பு அமைப்புகள், பருவநிலை காலங்களில் விமான சேவையை தடையின்றி மேற்கொள்ள உதவிடும் என்று மத்திய அமைச்சர் திரு. ராம்மோகன் நாயுடு தெரிவித்துள்ளார்.

இது தொடர்பாக சமூக வலைதளத்தில் அவர் வெளியிட்டுள்ள பதிவில், புதுதில்லியில் உள்ள இந்திராகாந்தி சர்வதேச விமான நிலையத்தில் இந்த அமைப்பு நிறுவப்பட்டுள்ளதாக குறிப்பிட்டுள்ளார்.

இந்த நவீன தொழில்நுட்பம் நாடு முழுவதிலும் உள்ள விமான நிலையங்களுக்கு விரிவுபடுத்துவதன் மூலம் பாதுகாப்பை வலுப்படுத்தி பயணியர் போக்குவரத்து அனுபவத்தை மேம்படுத்த முடியும் என்று அவர் தெரிவித்துள்ளார்.

அறிவியல், தொழில்நுட்பம் மற்றும் விமானப் போக்குவரத்து என பல்வேறு துறைகளில் ஒருங்கிணைந்த செயல்பாடுகள் மூலம் மக்களுக்கு சிறப்பான சேவையை வழங்க முடியும் என்பதற்கு இது ஒரு சிறந்த உதாரணமாக உள்ளது என்று திரு. ராம்மோகன் நாயுடு தெரிவித்துள்ளார்.

<<<<>>>>

மத்திய மின்துறை அமைச்சர் திரு. மனோகர்லால் இன்று திரிபுரா மாநிலத்திற்கு செல்கிறார்.

அகர்தலாவில் பிரதமரின் மன் கி பாத் உரையை ஒலிபரப்புவதற்கான நிகழ்ச்சியில் அவர் பங்கேற்கிறார்.

பின்னர் பிரதமரின் ஸ்வநிதி திட்டத்தின்கீழ் பயனாளிகளுக்கு நலத்திட்ட உதவிகளை வழங்கும் நிகழ்ச்சியில் அவர் பங்கேற்கிறார்.

இதையடுத்து அம்மாநிலத்தில் மேற்கொள்ளப்பட்டு வரும் பல்வேறு துறைசார்ந்த வளர்ச்சிப் பணிகள் குறித்த ஆய்வுக் கூட்டத்தில் அமைச்சர் பங்கேற்கிறார்.

<<<<>>>>

பிரதமர் திரு. நரேந்திர மோடி, மக்களிடையே மனம் திறந்து பேசும் மன்-கி-பாத் நிகழ்ச்சி, அகில இந்திய வானொலியில் இன்று காலை 11 மணிக்கு ஒலிபரப்பாகிறது.

நாட்டில் உள்ள அனைத்து வானொலி நிலையங்களும் இதனை அஞ்சல் செய்யும்.

பிரதமரின் உரை முடிந்தவுடன் அதன் தமிழாக்கத்தை சென்னை அகில இந்திய வானொலி ஒலிபரப்புகிறது.

இது, இரவு 8 மணிக்கு மறுஒலிபரப்பும் செய்யப்படுகிறது.

தமிழகம் மற்றும் புதுச்சேரியில் உள்ள அனைத்து வானொலி நிலையங்களும் இதனை அஞ்சல் செய்யும்.

<<<<>>>>

உத்தராகண்ட் மாநிலத்தில் நேரிட்ட வெவ்வேறு விபத்துக்களில்

11

பேர் உயிரிழந்தனர்.

ருத்ரபிரயாக் மலைப்பகுதியில், கார் ஒன்று கட்டுப்பாட்டை இழந்து அருகில் உள்ள ஆழமான பள்ளத்தில் கவிழ்ந்து விழுந்த விபத்தில், மூன்று பேர் உயிரிழந்தனர். ஐந்து பேர் காயமடைந்தனர்.

சமோலி மாவட்டம் Lwani அருகே உள்ள கிராமத்தியல் இன்று அதிகாலை நேரிட்ட சாலை விபத்தில், மூன்று பேர் சம்பவ இடத்திலேயே உயிரிழந்தனர்.

இந்த விபத்தில் காயமடைந்த மூன்று பேர், ரிஷிகேஷில் உள்ள எய்ம்ஸ் மருத்துவமனையில் சிகிச்சைக்காக அனுமதிக்கப்பட்டுள்ளனர்.

அல்மோரா மாவட்டத்தில், மழைப் பகுதியில் சென்று கொண்டிருந்த வேன் கட்டுப்பாட்டை இழந்து அருகில் உள்ள பள்ளத்தில் விழுந்து ஏற்பட்ட விபத்தில், இரண்டு பேர் உயிரிழந்ததாக எமது செய்தியாளர் தெரிவிக்கிறார்.

மேலும், உத்தரகாசி மாவட்டத்தில், கங்கோத்ரி தேசிய நெடுஞ்சாலையில் நேரிட்ட சாலை விபத்தில், இரண்டு பேர் உயிரிழந்ததாகவும், மூன்று பேர் காயமடைந்ததாகவும் அம்மாவட்ட காவல்துறை தெரிவித்துள்ளது.

இதனிடையே கங்கோத்ரி மலைப்பகுதியில் உள்ள ஆற்றில் குளித்துக் கொண்டிருந்த போது, ஆற்று நீரில் மூழ்கி ஒரு பெண் உயிரிழந்ததாக அங்கிருந்து வரும் தகவல்கள் தெரிவிக்கின்றன.

<<<<>>>>

சிங்கப்பூர் அதிபர் திரு தர்மன் சண்முகசுந்தரம் உடனான பேச்சுவார்த்தை ஆக்கபூர்வமானதாக இருந்தது என்று பாதுகாப்புத் துறை செயலாளர் திரு ராஜேஷ் குமார் தெரிவித்துள்ளார்.

இது தொடர்பாக சமூக வலைதளத்தில் அவர் வெளியிட்டுள்ள பதிவில், இந்தியா - சிங்கப்பூர் இடையே பாதுகாப்பு உள்ளிட்ட பல்வேறு துறைகளில் பரஸ்பரம் இருதரப்பு உறவுகளை மேலும் வலுப்படுத்துவது குறித்து விவாதித்ததாக கூறியுள்ளார்.

சிங்கப்பூரில் நடைபெற்று வரும் ஷாங்காய் -லா கூட்டத்தின் இடையே இந்த பேச்சுவார்த்தை நடைபெற்றதாக எமது செய்தியாளர் தெரிவிக்கிறார்.

<<<<>>>>

தெற்மேற்கு பருவமழை தொடங்க உள்ள நிலையில் கேரளத்தின் பெரும்பாலான இடங்களில் இன்று மிதமான மழைக்கு வாய்ப்புள்ளதாக வானிலை ஆய்வு மையம் தெரிவித்துள்ளது.

திருவனந்தபுரத்தில் பெய்த கனமழை காரணமாக பல்வேறு பகுதிகளில் மழைநீர் சூழ்ந்துள்ளதாகவும், போக்குவரத்தில் பாதிப்பு ஏற்பட்டதாகவும் எமது செய்தியாளர் தெரிவிக்கிறார்.

இதனிடையே கேரளத்தின் 6 மாவட்டங்களில் ஓரிரு இடங்களில் இன்று கனமழைக்கு வாய்ப்புள்ளதாக வானிலை மையம் தெரிவித்துள்ளது.

கேரளம் மற்றும் லட்சத்தீவு கடல்பகுதிகளில் ஜூன் 3-ம் தேதி வரை மீனவர்கள் மீன்பிடிக்கச் செல்ல வேண்டாம் என்று அறிவுறுத்தப்பட்டுள்ளனர்.

<<<<>>>>

ஆஃப்கனிஸ்தானில் Loghman மாகாணம் அருகே உள்ள நெடுஞ்சாலையில் நேரிட்ட சாலை விபத்தில் 10 குழுந்தைகள் மற்றும் 5 பெண்கள் உட்பட 22 பேர் உயிரிழந்தனர். 35 பேர் காயமடைந்தனர்.

பாகிஸ்தானில் இருந்து ஆஃப்கன் அகதிகளை ஏற்றிக்கொண்டு சென்ற லாரி, கட்டுப்பாட்டை இழந்து கவிழ்ந்து விழுந்ததில் இந்த விபத்து நேரிட்டதாக அந்நாட்டு சுகாதாரத்துறை இயக்குநர் திரு. அமீனுல்லா ஷெரீஃப் தெரிவித்துள்ளார்.

17 வயதுக்கு உட்பட்டோருக்கான ஆசிய மல்யுத்த சாம்பியன்ஷிப் போட்டியில், இந்தியா 2 தங்கம், 3 வெள்ளி, 6 வெண்கலப் பதக்கங்களை வென்றது.

வியட்நாமில் நடைபெற்ற இப்போட்டியில், மகளிர் 73 கிலோ எடைப்பிரிவில் , Garima-வும், 43 கிலோ எடைப்பிரிவில், Diksha-வும், தங்கப் பதக்கத்தை கைப்பற்றினர்.

Nikitha 49 கிலோ எடைப்பிரிவிலும், Antra 65 கிலோ எடைப்பிரிவிலும், Taniya 53 கிலோ எடைப்பிரிவிலும் வெள்ளிப் பதக்கத்தைக் கைப்பற்றினர்.

Palak, Anamika, Akshara, Sakshi, Manya Rajput, Anuj, ஆகியோர் தத்தமது பிரிவுகளில் வெண்கலப் பதக்கத்தைக் கைப்பற்றினர்.

20 வயதுக்கு உட்பட்டோருக்கான ஆசிய தடகள சாம்பியன் போட்டியில், இந்தியா நேற்று 4 தங்கம், 1 வெண்கலப் பதக்கம் வென்றது.

ஹாங்காங்கில் நடைபெற்று வரும் இப்போட்டியின் ஆடவர் 3,000 மீட்டர் ஸ்டீபில்சேஸ் போட்டியில் இந்தியாவின் நிகில் சந்திரசேகர் தங்கப் பதக்கம் வென்றார்.

உயரம் தாண்டுதலில் பசந்த்-ம், நீளம் தாண்டுதலில், ஷாநவாஸ் கான் தங்கப்பதக்கம் வென்றார்.

மகளிர் 200 மீட்டர் ஓட்டத்தில், இந்தியாவின் ஆர்த்தி வெண்கலப் பதக்கம் வென்றார்.

இப்போட்டியில் இந்தியா இதுவரை 7 தங்கம், 7 வெள்ளி, 3 வெண்கலப் பதக்கங்களை வென்றுள்ளது.

உலகக்கோப்பை துப்பாக்கிச்சுடும் போட்டியில், இந்தியாவின் மனு பாக்கர் - சாம்ராட் ராணா இணை வெள்ளிப் பதக்கம் வென்றது.

ஜெர்மனியின் **Munich** -ல் நடைபெற்ற இப்போட்டியின் கலப்புக் குழு 10 மீட்டர் ஏர் பிஸ்டல் பிரிவில் இந்த இணை இப்பதக்கத்தைக் கைப்பற்றியது.

பதக்கப் பட்டியலில், 2 தங்கம், 2 வெள்ளிப் பதக்கங்களுடன் இந்தியா இரண்டாவது இடத்தைப் பிடித்தது.

ஐ.பி.எல். கிரிக்கெட் போட்டியின் இறுதியாட்டத்தில், பெங்களூரு அணி, குஜராத் அணியை எதிர்கொள்கிறது.

தொடங்குகிறது.

